

سيوهڻ جي اڀرندي ۾ سنڌو درياءَ ساڻي ساھ سان واريءَ تان وھندو ڏسجي رھيو آھي. سج جي تاءَ تي پگھرجندڙ برف جو اھو صاف ۽ چلڪو پاڻي، پنھنجو سارو ست ۽ سونھن اصل کان حيات کي اڀري، مٽي ۽ ميدانن تان لپٽڙبو، جيوت جي جياپي لاءِ کاڌ پيٽ جي پورٽ ڪندو، اڄڪلھ ھتان سينواريل ميرانجھڙي صورت سان، ساڻيءَ جي مريض واري حالت ۾، سمنڊ ڏانھن وھندو وڃي رھيو آھي. پر ھن حال ۾ سندس فطري پنڌ پورو ٿيڻ يا مقصد کي ملڻ وارو ارادو اڌ ۾ رھجي وڃي ٿو ۽ ڄامشوري واريءَ ۾ ئي اُن جا پساھ پورا ٿين ٿا.

سيوهڻ جي اولهندي ۾ ايشيا جي اها وڏي سحراني ڍنڍ منچر آهي، جنهن ۾ جڏهن جبلن مٿان ڪڪرن منجهان ڪريل پاڻي، نئين جي صورت ۾ لهي اچي پوندو آهي ته ڪائنات جي پولار منجهان وحدت لا وجود جو نغمو وڃڻ لڳندو آهي. - جنهن تي ماڻهوءَ مان انا جي انڌ، مايا جي موھ، حسد جي هڃا ۽ ظلم جي زور جا هٿ هٽي ويندا آهن. ماڻهو هوا کان هلڪو، صبح جي هير جهڙو ٿي، سهڻي سدوري ارادي سان، سڳند جو گهورو بڻجي، خوشبوءَ ۽ خير ورهائيندو وتندو آهي. تاريخ جي هن مصنوعي ۽ منافق دؤر ۾ ڪڪر تي ڪي ئي وسن ٿا، پر جي گڏجي نئينون به ڪي ئي لهن لٽيون، پر پوءِ به منچر ۾ پيل سر نالي واري زهريلي پاڻيءَ جو رڳو ساڻو رنگ به بدلجي نه سگهيو آهي. اڃا ڪي نئينون اوراڇن، جيڪي مصنوعيت ۽ منافقيءَ جا عالمي بند پيڇي، اقتصادي عذاب ۾ ونجي ويل، هن سحرا سڄيءَ جي ساڻيءَ کي، جا هر بيماري ۽ برائيءَ جي ماءُ آهي، دنيا سڄيءَ جي رڳن مان نهوڙي نين. پر اڄ حق، صداقت ۽ سچ کي -- ناحق، ڪوڙ ۽ منافقيءَ عاجز بڻائي رکيو آهي. مذهب، سياست ۽ ماڻهپي جي نالي ۾ منافقيءَ جو سارو بهروپ رچايل آهي. اڄ ڪڪر ماڻهپي جا -- حق، صداقت ۽ سچ جا، مصنوعيت پنجر ڪيو ٿي ڇڏي. ان طرح فطري فيض ۽ سخا، خير ۽ خوشيءَ جا دربند ڪيا ويا آهن. منچر ۾ به سر نالي جو ساڻو پليد زهر گڏيو ويو آهي، تڏهن مڇيون به مري ويون آهن، مهاڻا مهانگائيءَ سوڙها ڪيا آهن، نڪو آب نه ان آهي، زمينون غير آباد آهن، بيمارين ۽ بچڙاين باهه پٽڪائي ڇڏي آهي، مال ۽ ماڻهن جو جيئڻ جٺ آهي، پر ڪنهن کي دانهن ڏجي؟ هيءَ ته بي دادي نگري سڏجي ٿي، داد وارو ته بي نياز آهي! تنهنڪري استاد بخاريءَ چيو آهي:

يزدان بي نياز آ، شيطان بي لحاظ آ،
انسان ٿي اڀاريو، انسان ۾ اورانيو.

سيوهڻ پنهنجي روايتن ۽ رسمن جي روح ۾

SPRITUALITY OF SEHWAN IN ITS CUSTOMS & TRADITIONS

Noor Muhammad Shah

Lecturer, Department of Sindhi, University of Sindh.

ABSTRACT

This paper has been written to trace out the spiritual facts from the customs & traditions of the oldest historical city of Sindh **Sehwan Sharif**. Sehwan is the city of Saints, therefore has its rich spiritual traditions, which are being celebrated through the centuries, but now with the dead soul. The Saint of Saints in Sehwan is the Qalandar Lal Shahbaz, all the spiritual traditions through the historical process are merged in his celebrations systematically. This study focuses specially on the celebration system of Qalandar Lal Shahbaz to unravel the spirituality of Sehwan and Sindh.

شهر باھران قلندر جي سوني گنبد تي نظر پوڻ سان يا ڪافر ڪوٽ تي بيهي شام جو شهر سيوهڻ ڏانھن نھاڙڻ سان، تاريخ جي بي ڪرار روح مٽي جيڪي ڪيفيتون رچن ۽ نچن ٿيون، تن جا رنگ ۽ انگ اڻ لڪا هجن ٿا، جن کي بيان نٿو ڪري سگهجي. سيوهڻ جي گهڻين ۾ گهمندي ماڻهو ڄڻ تاريخ جي روح جي عجائب گھر ۾ وڃائي وڃي ٿو. شهر ۾ فقيرن ۽ ملنگن کي ڏسي، ڪافين ۾ جهاتيون پائي نھاري، قلندر جي دربار ۾ درد وندن جون دانھون، پُڪارون، سينون ۽ نغارا ٻڌي، نئين علم ھيٺان شام جو مريضن، فقيرن ۽ سڪائن وارن کي ڏسي، سون جي دروازي ۾ اميدن جا ڪرف ڪڙيل ۽ پئسا اڇليل ڏسي، ڌمال تي بي خوديءَ ۽ مستيءَ جو رقص ڏسي، قلندري ايوان مان آسمان ڏانھن نھاري ٿو ساھ نڪري وڃي ٿو. پراڻي علم جي اوچائيءَ ۽ اُن جي ريتي لال جھنڊي جي لھرن ۾ نھاري، ھيٺ مٿس جو منظر ڏسي دل روئي پوي ٿي. رجبِيءَ جي ھڪ رات لاءِ ماڻھن جا انبوھ ۽ اُنھن جي ڳچين ۾ ڳاڙھا پيلا ڳانا ڏسي، ھر عيد تي ھتي ماڻھن جي آمد ڏسي، شھر ۾ لال جا نعرا ٻڌي، ميلي ۾ ملتان جي ملنگن ۽ پنجاب جي عوام جي اٿل ڏسي، چوٽينيءَ تي چوقيرا، ٽڪرين تي پتر چٽائي ۽ جبل ۾ ڊوڙون ڊڪون -- غريبن جو ھتي ھي ھج ڏسي، لنواريءَ واري کي ياد ڪري، سوني گنبد ڏي نھاري، سنڌڙي سنڀاري، ڳوڙھا ڪري پون ٿا.

سيوهڻ جي ڏکڻ ۾ لڪيءَ وارو اهو بي فيض جبل آهي، جتي ايمان جو اڃايل شاهه صدر دفن آهي.

سيوهڻ جي اتر ۾ درياءَ جي ڪنڌيءَ سان ڪنڊاهه نالي اهو ٻيلو آهي، جتي سڪ جو معصوم مسافر پير وڃائي ٿو ۽ کانئس ڏاڙيل غلام حسين واپو اله تلھ ئي ڦري وڃي ٿو. اتي سڪ سڏڪي ٿي پئي ۽ فيض جي لفظن ۾:

اب ڪيا ڏيکين راه تمھاري
بيت چلي هي رات

سنڌ جي صوفين هن سڏڪيل سڪ کي ڪثرت مذاهب پويان بنيادي وحدت جي تصور ۾ هيئن سرچايو آهي:

جهنگ وڃي بٺ ٿيو، لٿي چورن لڪ،
سڄڻ آهي سامهون، پويان بيٺي سڪ.

سيوهڻ جي جيءَ اندر جهاتيون

مھراڻ، منڇر، ڪنڊاهه ۽ لڪي جبل واري هن زندگيءَ جي چوڌاري تي، تاريخ جي هن قديم شو آستان جي ڏڙي واري شهر جي لاهين ڇاڙهين وارين سوڙهين گهٽين ۾ هلندي، قديم سنڌ جي روح لتاڙجڻ جو احساس ٿئي ٿو. اچو ته هن شهر جي نانءَ مٿان تاريخ جو ڪريل لت لاهي، سيوهڻ جي جيءَ اندر جهاتي پائڻ جي ڪوشش ڪريون.

ميمڻ عبدالمجيد سنڌيءَ جي تحقيق موجب:

اُهي آريا، جي پنهنجي وڏي ڏاڏي جي نالي پٺيان ’شوي آريا‘ سڏبا هئا سي شويتا جا به پوڄاري هئا. اُهي سيوهڻ ۽ ان جي پسگردائيءَ ۾ رهندا هئا ۽ سيوهڻ کي اهو نالو انهن ڏنو. مقامي ماڻهو اڄ به ’شو‘ جي ميلي کي ’سو‘ جو ميلو سڏين ٿا. اهو ڏيکاري ٿو ته ’سو-آستان‘ بدلجي ’شواستان‘ يا ’سيوستان‘ ٿيو، جو هيٺئر ’سيوهڻ‘ سڏجي ٿو. (1)

ڊاڪٽر نبي بخش خان بلوچ سنڌي لغات ۾ لفظ ’شو‘ جون هي معنائون لکيون آهن:

شو: صفت: پلارو، بختاور، نصيبدار، واڌارو ڪندڙ، خوش. لغوي معنيٰ ۾: مخلوق کي فنا ڪندڙ، ناس ڪندڙ، برباد ڪندڙ. (اسر)

خاص) هندن جي ٽن ديوتائن مان هڪ جو نالو. (جو مارڻ جي قدرت رکي ٿو ۽ سڀ کان گهڻي ان جي پوڄا ڪئي ويندي آهي).

شو / شوون: ٻڙي، واپارين جي اصطلاح ۾ ڪجهه به نه (2)

هن لفظ جي انهن تنهي صورتن جي معنيٰ گڏي جيڪڏهن لفظ جي مڪمل مراد ونبي ته اها علم رياضيءَ جي علامتن ۾ هيئن لکي سگهبي: $x + - = -$ ان جي لفظي مراد وٺي سگهجي ٿي: جياپي ۽ موت جي نفيءَ جو فاعل نفی؛ جنهن کي صوفين جي عاشقائي اصطلاح ۾ ڪاسائي سڏيو ويو آهي. شاهه عبداللطيف پٺاڻيءَ جي ڪلام ۾ سر ڪلياڻ جو غاضب فاعل استعارو اهو ئي آهي.

ڪُهَن تان ڪرلهن، ڪرلهن تان ڪُهَن،
سيئي ماءُ مُهن، سي ئي راحت روح جي.
ڪُهَن ۽ ڪونين، ايءُ پر سنڌي سڄڻين،
سوريءَ ڇاڙهيو سپرين، ڏنپ ڏيهائي ڏين،
وينا وره وٽين، آءُ واپوڙيا وهاءُ تون.

شو جي مٿين حقيقت، اسان کي سيوهڻ جي اُن قديم ڪهاوت ڏانهن وٺي هلي ٿي، جنهن موجب:

قديم ڏڙ ۾ هتي انود نالي هڪ ڪاسائي رهندو هو، جنهن کي هتي هڪ گهري اونھين کڏ هئي. انود انسان ڪهڙ جو ڪسبي ڪاسائي هو، هو ماڻهوءَ کي ڪهي ان جا هڏا ۽ رت انهيءَ کڏ ۾ اڇليندو هو ۽ گوشت وڪڻي ڇڏيندو هو.

هن ڪهاوت ۾ شو جو فاعل مستعار آهي ۽ ان جو مفعول پنهنجي ٻئي فطري حقيقت، يعني حياتيءَ ۽ موت جي مظهر ۾، مادي صورت اندر، اسان کي ستين صدي هجري وقت جي، قلندر جي آمد سان منسوب، بودلي نالي هڪ عاشق فقير جي قصي ۾ لپي ٿو. روايت موجب:

بودلي نالي هڪ عاشق فقير، قلندر جي هدايت تي اڳوات سيوهڻ پڳو هو ۽ هتي مرشد قلندر جي اچڻ جي اوسيٽري ۾، آجيان خاطر سيوهڻ جون گهٽيون ڳليون، پنهنجي ڏاڙهيءَ سان پيو بهاريندو هو. طويل انتظار کانپوءِ نيٺ هڪ ڏينهن هو گوشت وٺڻ خاطر ڪاسائيءَ وٽ ويو هو. انود ڪاسائيءَ کيس

ڪهي وڪڻي ڇڏيو. بودلي جو گوشت شهر جي چلهن تي وڃي چڙهيو. جڏهن عاشق انهيءَ حال کي وڃي رسيو، ته پوءِ دير ڪري آيل قلندر کيس شهر ۾ نه ڏسي سڏڻ لڳو. پهرئين سڏ تي بودلي جون ٻونيون ڪڙهين ۾ ڦٽڪڻ لڳيون، ٻئي سڏ تي هو اٿيو ۽ ٽئين سڏ تي لال جسم ساڻ قلندر يار اڳيان اچي پڳو هو.

قلندر کي بودلي جي اها سبوهائي سُهائي -- فنا ۽ حضور جي توحيد واري لالائي صورت، جنهن ۾ ايتار ۽ احتجاج، ڪمال ۽ زوال هڪ جاءِ هو، وڻي وئي. پاڻ سلوڪ جو وڌيڪ سيلاني سفر ختم ڪري، هن مٽيءَ کي مسڪن بڻائي، عشق جي هن روايت جو امين بڻجي ويهي رهيو. حضرت عثمان مرونديءَ، قلندري ته پاڻ سان آذربائيجان مان آندي هئي، پر هو لالڻ سائين سيوهڻ ۽ سنڌڙيءَ ۾ بڻيو هو.

علامه غلام مصطفيٰ قاسمي لکن ٿا:

اسلامي تصوف ۾ حب الاهي جي خيال کان تي مدرسا ۽ اسڪول ٿي گذريا آهن. پهريون مدرسو آهي بايزيد بسطاميءَ جو بسطام ۾ هن جو نالو طيفور بن عيسيٰ هو ۽ ڪنيت بايزيد. جنيد بغداديءَ کان عمر ۾ وڏو هو ۽ اصفياءَ ۾ پهريون قلندر ۽ ملامتي هو. وحدت وجود ۾ هن جو استاد ابو علي سنڌي هو. سنڌ سان هن نسبت ڪري هن پنهنجو داماد به علامه ديپلي صوفي سنڌيءَ کي بنايو. حضرت قلندر شهباز جو قلندريت ۾ سلسلو اُن سان ملي ٿو. (3)

سيوهڻ جي ثقافتي تاريخ جي پيڙهه، انود ڪاسائيءَ واري انهيءَ اونھين ڪڏ تي آهي، جنهن جا اڻ مٽ نشان شهر جي دل تي اڄ به اڪريل ٿين ٿا ۽ پيو اهو صوفيائي اصطلاح وارو ڪافر ڪوت آهي، جنهن کي عرف عام ۾ سيوهڻ جو قلعو سڏجي ٿو، سو هن شهر کي تاريخ جو ڏنل ڏاج آهي. انود ڪاسائيءَ جي ڪڏ، ڪلاسيڪل استعارو آهي. هيءَ دنيا سڄي انود ڪاسائيءَ جي ڪڏ آهي، جتي راه حق جا طالب و صل کان اڳ ڪُنا وڃن ٿا. محبوب ازليءَ جي اها ڪاسائيءَ واري ڪار جنهن لاءِ لطيف سائينءَ چيو ته:

ڪاتيءَ ڪونهين ڏوهه، ڳن وڍيندڙ هت ۾،
پسيو پر عجيب جي، لچيو وڃي لوهه،
عاشقن اندوهه، سدا معشوقن جو.

سيوهڻ عاشقن جي ايتار ۽ خون جي فرياد جي روايت جو شهر آهي. انود ڪاسائيءَ واري اونھين ڪڏ اندر عاشقن جي خون مان نيوزيل لال جهنڊو، قلندر جي پراڻي علم جي اوچي انگاس تي چڙهيل آهي، جيڪو آسمان تي طالب جي خون جو ثبوت ڏئي فرياد پيش ڪري رهيو آهي. فرياد جو اهو علم شايد انصاف واري ڏينهن تائين چڙهيل رهندو.

سيوهڻ جي روايتن ۽ رسمن تي غور ڪجي ٿو ته انهن جي اندر ڪلاسيڪل عشق جي سمورن عنصرن جو باريڪ رنگن ۾ انضمام نظر اچي ٿو، پر سڀني تي غالب رنگ لال آهي. سيوهڻ ان لال رنگ جي روايت جو امين آهي. هونئن ته ڳاڙهو، پيلو، سائو ۽ ڪارو سڀ ڪلاسيڪل رنگ آهن ۽ ايشيا سڄيءَ جي شاعريءَ ۾ مستعار آهن. سيوهڻ ۾ به ماڻهو انهن سڀني رنگن ۾ عقيدت جا هار ڳانا جوڙي ڳچين ۾ پائين ٿا ۽ ملنگ پنهنجين توپين ۾ انهن رنگن جي وحدت سڀي پائين ٿا، پر انود ڪاسائيءَ واري عاشقن جي لال خون واري اصل اونھين ڪڏ سيوهڻ ۾ ئي آهي، جنهن جو ريج ايشيا سڄيءَ ۾ آهي:

رت جي بوءِ پٽن ۾ آهي، ڌرتي آ شمشان قلندر

لال رنگ ۾ شهادت ۽ ڪمال مستعار آهي، جنهن ۾ خون ۽ ڪٿوري، فنا ۽ بقا، اقرار ۽ انڪار، عمل ۽ اميد هڪ جاءِ آهي. جدانه آهي. اهڙي فنا ۽ حضور جي توحيد- دنيا جي ٻئي ڪنهن رنگ ۾ نه آهي. هڪڙي روايت موجب بايزيد بسطاميءَ چيو ته:

ابو علي سنڌيءَ کان مون ”فنا ۽ توحيد“ جو علم سکيو ۽ ابو عليءَ مون کان ”الحمد ۽ قل هو الله احد“ جي تفسير معلوم ڪئي. (4)

گيڙو رنگ بيماري ۽ ضعيفيءَ جي علامت آهي، جنهن ۾ مريض کي علاج جي حاجت هجي ٿي، جو ان کي اڃا ساهه جو سانگو هجي ٿو، قريب المرگ حالت ۾ هو موت ڏسي روئي ٿو، جيءَ دان لاءِ ليلائي ٿو، پر ڳاڙهي رنگ جي روايت جو امين لال لطيف چوي ٿو:

سر ساهه سڀن سين، جيئڻ گوشتي جاءِ،
مرڻ مون سين آءُ، پنيءَ توءَ پنڌ ڪريان.

سائو رنگ عقيدتي ۽ عمل جو آهي، جيڪو مذهبن ۽ شريعت وارن جو آهي. ڪارو رنگ عقيدتي ۽ عمل جي نراسائي تي ورهه ۽ وچوڙي جي احتجاج جي روايتن وارن جو آهي.

گناه ۽ ثواب، جزا ۽ سزا جا قدر عمل جي اصلاح واسطي مروج ٿيا پر پوءِ وبال جان ۽ عذاب اعمال ثابت ٿيا. امر غيب واري هدايت ۽ تعليم تي عقيدو ۽ اخلاق- شريعت، طريقت، رياضت، رهبانيت، كشف ۽ معرفت جا حيلو ۽ حاجتون هلاڪ سان به جي حاصل نٿي ته پوءِ فرد پنهنجو احتجاج نهايت درد ڀري حال ۾ ظاهر ڪري ٿو. فطرت ۽ تاريخ جي جبر جو بهروپ پٿرو ڪندڙ تاريخ جي ان ڪردار تي نالو 'قلندر' پيو. مولانا قاسمي صاحب لکي ٿو ته:

قلندري طريقو حضرت سيد جمال مجرد کان شروع ٿيو جيڪو وڏو عالم ۽ فاضل هو ۽ ڪيترو وقت مصر ۾ مفتي ٿي رهيو، کيس مصر جا ماڻهو ”ڪتب خانہ روان“ (موبائيل لئبرري) چوندا هئا. هن کان جيڪو به مسئلو پڇيو ويندو هو، هو ان جا جواب نه په ڏيندو هو ۽ ڪو به ڪتاب ڪونه ڏسندو هو. اوچتو مٿس اهڙو جذبو ۽ حال تاري ٿيو جو ڏاڙهي، مڃون ۽ ڀرون ڪوڙائي قبرستان ڏانهن هليو ويو ۽ هڪ چادر ويڙهي قبله ڏانهن منهن ڪري حيرت زده ۽ ديوانه وار آسمان ڏانهن نظر ڄمائي ويهي رهيو. جمال مجرد کان پوءِ جيڪو سندس جاءِ نشين ٿيو تنهن پنهنجي ڏاڙهي مڃون ۽ ڀرون ڪوڙائي اهو ئي لباس ۽ صورت اختيار ڪئي. (4)

ٽوڙي جو: ”هرڪه سرمي تراشد، قلندر نه باشد.“ (هر ڪوئي مٿو ڪوڙائي قلندر ڪو نٿو ٿي پوي) پر رسمي قلندري طريقت اها ئي آهي.

قلندر وجود جي تن بنيادي جبلتن جو عملي ۽ علامتي احتجاج ڪن ٿا. منهنجيءَ نظر ۾ اهي ٽي بنيادي جبلتون جن تي ماڻهوءَ جي وجود جو آڌار هجي ٿو سي هي آهن: (1) عزت نفس (2) پيٽ (3) جنس.

قلندر انهن ٽنهي جبلتن سان جيئن خلاف عملي ۽ علامتي طور تعلق منقطع ڪن ٿا. چون ٿا ته انسان فقط ايتري لاءِ ئي تڄُ ڇو پيدا ٿيو آهي؟!

1- عزت نفس جي رواجي گهرجن سان ته هو ڳالهائين ٿي ڪونه ٿا، تن کان ته گهڻو ۽ قطعي بي نياز رهن ٿا. پر هو عرفان نفس جي پارسائي، نيڪي ۽ شرافت کان مٿي وڃي- بي پرواهيءَ ۽ بي نيازيءَ سان، ان کي نيچ ڪن ٿا. هو وندر واري صورت جو بي پاڙو پولو ڀرم پيچي، نيڪن ۽ شريفن واري شڪل ۽ شبيهه جي ظاهري صورت ٿي ميساري، پارسائي ۽ پاڪائيءَ جا پاڙا ڇڏي،

قلندر احتجاج جي هڪڙي پنهنجي روايت جا عالي امام بڻيا، هو راه رسم سڀ ڇڏي، گناه ثواب کان مٿي رهي، لوڪ لڄ، مال مڏ ۽ لئي لذت کي ڇڏي، ڏاڙهي، مڃون ۽ ڀرون ڪوڙائي، الف ي پهر، ڪڙاڪولابا ڪارائين ۾ پائي، ڪنٺ ڪنڌ ۾ وجهي، جسو زنجيرن ۾ مٿي کان پيرن تائين پوئي، گهنگهرو پيرن ۾ پائي، رلي ڪلهي تي رکي-- اهڙيءَ طرح فطرت ۽ تاريخ جي جبر ۾ فرد جي روح جو پورو بت بڻجي، بي خوديءَ جو ناچ شروع ڪري ڇڏين ٿا:

آهن قلندر روز شب، پنهنجي خوديءَ ۾ خود غرق، حاجت نه صوم صلوات دي، خواهش نه حج زڪوات دي، چاهت نه ذات صفات دي، هڪ شان وحدت جي ۾ غرق.

سج جي تاءِ تي بصيرت جي اک جيئن ئي کلي ٿي ته انسان کي پهرئين نظر ۾ پنهنجو وجود عمل جي بنياد تي بيٺل نظر اچي ٿو. سماج ۾ فرد جي وجود جي حيثيت ۽ وقعت، توڙي تاويلي طور زندگيءَ جي حق ۽ حسن جي حقيقت جو بنياد به عمل تي نظر اچي ٿو. عمل بابت اهو تصور رواجي ۽ عقيدتي جي صورت ۾ هجي ٿو. ماڻهو جڏهن رواج ۽ عقيدتي جون عادتون ۽ حجاب توڙي نظر ڪري ٿو ته کيس ساري سج نظر اچي ٿي. اهو ڏسندي شاهه لطيف چيو هو:

گولي پڇ گناه کان، ڪونهي مول ثواب

يعني گناه ته ڪنهن به صورت ۾ روا نه آهي جو اهو نسورو ئي نقصان آهي، ان ۾ ڪو نفعو ڪونهي. پر ماريو انهيءَ حقيقت اٿئون ته ثواب ۾ ئي ڪو ثمر ڪٿي آهي؟! پوءِ چيائين ته:

حقيقت هن حال جي جي ظاهر ڪريان ڌري،
لڳي ماڻ مرن کي، ڏونگر پون ڌري،
وجن وڻ ڀري، اوڀر اڀري ڪونه ڪي.

هيءَ انساني انا، عقيدتي ۽ عمل جي بي ثباتي، جنهن کان اڳي فرد تي معاشرتي انا جي بي ثباتي ثابت هوندي آهي ۽ سماجي مصلحت خاطر اصلاح عمل جي عاجزيءَ کان پوءِ فرد تي جيڪو حال تاري ٿئي ٿو، سو اهو بي خودي ۽ مدهوشيءَ وارو ئي هجي ٿو.

گنهگارن ۽ غريبن سان اوڏو اڏي، گناهه کي ته کڏ ۾ ڇڏي، ثواب جائي ليڪا لنگهي، اعليٰ ۽ ادنيٰ جا امتياز اورانگهي، وڃي رقص تي ئي ريجهه ڪن ٿا.

2- پيٽ لاءِ ئي ويهي لوڙين ۽ لوڇين به ڪونه ٿا. پيٽ ڪتي لاءِ ئي جي جيئڻو ٿيو ته پوءِ ڇو نه ان جانور وانگر در در تان گرھ ڪٽي بول پرڃي! هو ان طرح پنهنجو پاڻ کي ان جانور جي حال ۾ پائين ٿا، جنهن جو مقدر پيٽ لاءِ لنيون پتر جهلڻ ئي هجي ٿو.

3- شاديون ڪونه ڪيائون، هميشه لانگوٽا پائي پئي هليا. سيوهڻ ۾ ستي جتيءَ جي روايت آهي. ڪنهن زماني ۾ هتي هڪڙي عورت ننگي گهمندي هئي، چوندي هئي هتي ڪوئي مرد نه آهي. حضرت قلندر شهباز ۽ جمن جتي ستيءَ سميت سيوهڻ جا سڀئي سالڪ ستروارا سڏجن ٿا.

ڊاڪٽر درشهور سيد لکيو آهي ته:

قلندر جي معنيٰ آهي روحانيت يا Spirituality ۾ غرق اهو شخص جيڪو تمام سماجي ۽ معاشرتي قانڊن قانونن کان آزاد هجي. جنهن تمام Inhibition ۽ Taboos ترڪ ڪري ڇڏيا هجن. يعني تارڪ دنيا شخص جنهن جو تعلق قادر مطلق سان هجي ۽ خالق حقيقي جي عظمت، جمال، فڪر ۽ ذڪر ۾ ايترو غرق هجي جنهن کي دنيا جي ڪا پرواهه نه هجي.

قلندر سماجي ۽ اخلاقياتي بهلوءَ جي پابندين جي به پرواهه نه ڪندو آهي، هو آزاد زندگي گذارڻ جو عادي آهي. عشق خداونديءَ جي نشي ۾ مست هوندو آهي. هن جو دنيا سان ڪو تعلق نه آهي. مخلوق ۽ سماجي قانڊن قانونن جي به هن کي ڪاڻ ڪانه آهي.

قلندرن جا ٻه قسم هوندا آهن، جن ۾ هڪ کي قلندري چوندا آهن، ٻين کي ملامتي. حضرت ابو حفص عمر بن عبدالله السهروردي مطابق ملامتي صوفي اهو آهي جيڪو پنهنجي خوبين جي نمائش نه ڪري ۽ خامين جي پرده پوشي نه ڪري. هو ڪنهن کان به خوف نٿو کائي ۽ نه ڪنهن بئي جي خامين تي تنقيد ٿو ڪري. هن جي زندگيءَ جو محور صرف ۽ صرف الله ۽ الله جي محبت آهي.

ملامتي صوفيءَ جي خصوصيت اها آهي ته هن جو ظاهر، هن جي باطن کي لڪائي ٿو. هو صوفين جيئن روحاني مرتبي يا نيڪ اعمالن جو خواهشمند ڪونه آهي. چاهي هو ڪيترو به باڪمال شخص ڇو نه هجي پر هن جي ڳالهين مان اها جهلڪ نظر ڪانه ايندي. پر ان جي ابتڙ هو پنهنجو پاڻ تي ملامت ڪندا آهن ۽ ڄاڻي بجهي اهڙيون حرڪتون ڪندا آهن، جنهن جي ڪري ماڻهو مٿن ملامت ڪندا آهن.

قلندر شهباز لاءِ به اهو مشهور آهي ته پاڻ سماج ۽ معاشري جي پرواهه نه ڪندا هئا، ۽ سندن ظاهر باطن جي ابتڙ هوندو هو، جنهن ڪري کين ملامتي صوفي يا قلندر چئي سگهجي ٿو. (5)

قلندر شهباز جو سيوهڻ ۾ رهڻ جو مقصد

حيدري قلندر حضرت عثمان مرونديءَ جو سنڌ ۾ سيوهڻ ۾ اچڻ جو سبب ۽ هتي سڪونيت اختيار ڪرڻ جو مقصد- ملان، مشائخ ۽ درگاهي اديب ئي نه پر فقراءَ ۽ ملنگ به هيسيتائين هڪ ئي ٻڌائيندا اچن ٿا ته: حضرت قلندر شهباز هڪ مذهبي مبلغ ۽ معلم جي حيثيت ۾ هن گنهگار شهر ۽ ديس ۾ عقيدتي ۽ اصلاح عمل جو مشن کڻي آيو هو، جنهن جي تڪميل هتي رهي ڪئي اٿن. حضرت عثمان مرونديءَ جو جيڪڏهن مشن اهو ئي هجي ها ته پوءِ ان وقت پنهنجو وطن ڇڏي هيڏانهن اچن ئي ڪونه ها. ڇو ته اهڙي ڪم جي سڀ کان وڌيڪ حاجت انهيءَ وقت جي تاريخ سندن وطن ۾ ئي ڏسي رهي آهي، جتي مسلمانن جي رت جو درياءُ وهي رهيو هو. مولانا قاسمي صاحب خود لکي ٿو:

هجري ڇهين صديءَ جي پڇاڙيءَ ۽ ستين صدي جي ابتدا مسلمان حڪومت لاءِ اهو منحوس دؤر گذريو آهي، جنهن ۾ تاتاري فوجن کين نهوڙي ڇڏيو. لکين ڪتاب ساڙيا ويا، مدرسن ۽ عالمن کي ختم ڪيو ويو. دجله درياءُ مسلمانن جي رت سان سرخ ٿي ويو. خوارزم جي وڏي مملڪت اسلاميءَ جي تباهيءَ سان گڏ بغداد جي سون سالن جي خلافت عباسيه کي به نهوڙي ناس ڪيو ويو. افسوس ته اهو آهي ته مسلمانن جي هن تباهيءَ ۾ خود ڪن مسلم عالمن وڏو ڪردار ادا ڪيو ۽ مخبري ڪري تاتاري فوجن کي مسلمانن تي حملي ڪرڻ لاءِ تيار ڪيو ويو. تاريخ ۾ اهو دؤر مسلمانن لاءِ عام طرح ۽

مسلمان عالمن ۽ مشائخن لاءِ خاص طرح تباهيءَ جو دؤر ڳڻيو ويو آهي. سوين ديني عالمن ۽ روحاني مشائخن تاتاري ظالمن جي ترارين جو لقمه اجل بڻجي ويا ۽ ڪيترائي عالم ۽ درويش پنهنجي ديس کي خيرباد چئي حجرت ڪرڻ تي مجبور ٿي ويا. اسان جو سيوهاڻي شهباز مخدوم حضرت عثمان مروندي تاتارين جي ڪاهن ۽ ظالمن کان مجبور ٿي پنهنجو وطن مروند/آذربائيجان ڇڏي اچي برصغير پاڪ و هند ۾ مقيم ٿيو.

مولانا صاحب وڌيڪ لکن ٿا:

مسلمانن جي پاڻ ۾ اختلافن سبب عالم اسلام ۾ ملت جو اتحاد ختم ٿيڻ لڳو، آذربائيجان علائقي ۾ مذهبي چڪتاڻ، سياسي ڪشيدي ۽ تاتاري ظالمن سببان، حضرت شيخ مروندي پنهنجي جنم ڀوميءَ کي الوداع ڪري سياحت ۽ علم عقلي ۽ نقليءَ جو اڀياس ڪندي سنڌ هند ولايت ڏانهن روانو ٿيو.

مٿين تاريخي حقيقت نه صرف قلندر جو سنڌ ۾ آمد جو سبب ڏسي رهي آهي، پر ان جي به عڪاسي ڪري ٿي پئي جن حالتن جي پيٽ مان شهباز قلندر جي شان واري تاريخي شخصيت اڀري آئي هئي. اهڙي ڪيفيت ۾ قلندر جڏهن سنڌ ۾ سيوهڻ پڳو ته هتي فنا ۽ حضور جي توحيد واري روايت کان متاثر ٿي رهي پيو، جو انهيءَ روايت سبب هيءَ سر زمين انتهاپسنديءَ جي آڙاه کان آجي هئي. رواداريءَ ۽ بي خوديءَ واري هن ديس ۾ ماڻهپو، محبت ۽ مروت مٿين هئي جنهن کيس لال بڻائي ڇڏيو.

اسلام جي تاريخ کي ڏسجي ٿو ته پيغمبر اسلام جي نور ۽ توحيد واري تعليم سندن وفات کان پوءِ نفرت ۽ رتوچاڻ هيٺ ويندي رهي آهي. وڏن خليفن جي شهادت کانپوءِ، هو پيغمبر اسلام جي ٻچڙن سان ڪربلا جو واقعو ڪري، دنيا جي تاريخ کي قيامت تائين ڪارو ڪري، اکين ۾ اهو رت ڀري پڳا جنهن جي انڌ ۽ ملوڪيت جي منڊ ۾ دنيا جون ڪئين قومون ۽ ملڪ تاراج ۽ تباهه ڪري، رت جا درياءَ وهائيندا ويا ۽ اڄ تائين بس نه ڪئي اٿن. انهن حضرت عثمان مرونديءَ جي وطن جي به سار لڏي ۽ پوءِ سنڌ به پڳا. قلندر پنهنجي وطن جون اهي حالتون ڀوڳي، تاريخ جي وڏي مشاهدي بعد پنهنجي وڏيءَ عمر ۾ سنڌ ۾ آيو هو ۽ معلوم ائين ٿو ٿئي ته هتي جي ڪلاسيڪل روايتن کان متاثر ٿي رهڻ پسند ڪيو هئائون.

هڪ زباني روايت موجب: سيوهڻ ۾ چوٽيپيءَ واري ٽڪريءَ تي قلندر شهباز سان سنڌ جي عاشقن ۽ عارفن جي هڪ گڏجاڻي ٿي هئي، جنهن جي ايجنڊا ملنگ هيءَ ٻڌائين ٿا:

بي داد نگر تي چرپٽ راجا جو راج هو ۽ ڪافر ڪوٽ ۾ بودلو ست دفعا ڪنو هو.

چرپٽ راجا ڪو حقيقت ۾ هتي جي تاريخ جو راجا هو يا نه پر مراد مستعار آهي: انڌ جي عقيدن جي خون خوار وحشي رسمي وبا ۽ ظلم ناحق جو وبال جنهن ايشيا سڄيءَ جي انسانيت جو جيئن جنجال بڻايو هو. باقي ڪافر ڪوٽ ته اهو آهي جنهن لاءِ لطيف سائينءَ مارويءَ ۾ چيو:

ڪير مهاڙ ملير ڏي، مٿي ڪوٽ چڙهي،
نت نهارير ڏيهه ڏي، ڳوڙها پير ڳڙي،
نگي ڪوڪ قلب مان، منجهان روح رڙي،
ويڙهيچن وري، ڪر نه لڏي ڪڏهن.

سنڌ جي عاشقن انهيءَ گڏجاڻيءَ ۾ متفق طور فيصلو ڪيو ته اهو ظلم جو انڌيءَ وارو رسمي جنڊ اونڌو ٿيڻ گهرجي. پوءِ چون ٿا ته سڀني عاشقن گڏجي ڏنڊو ڏئي زور لڳائي اهو رسمي چرخو ئي الٽائي چيو: ٿيو قادر قلندر مست لال. اهڙيءَ طرح جڏهن سنڌڙيءَ جي سهائيءَ ۾ قلندري انضمام ٿيو ته دنيا جي اڍائي قلندرن مان سنڌڙيءَ جي لال شهباز قلندر جي لائيتيءَ جو شان ٿي پنهنجو نروار ٿيو. ملنگ هن شهر کي ان ڏينهن کان الٽو ٿيل تصور ڪن ٿا ۽ تڏهن عملي طور هتي سڀ الٽيون رسمون هلن ٿا.

ملنگ انهيءَ چوٽيپيءَ کي عدالت جو تخت سڏين ٿا، جنهن جي هيٺان قلندر جي چلي جي جاءِ به آهي. اها چوٽيپي عاشقن جي اتحاد ۽ وحدت جي جاءِ ليڪجي ٿي، جتي انسان جي ڳچيءَ مان رسمي غلاميءَ جو طوق ٽٽو ۽ ماڻهوءَ کي رواجي غلاميءَ مان نجات جو انصاف پلڻ پيو. چرخو الٽائڻ کان پوءِ اتي عارفن گڏجي ماني کاڌي هئي، تنهن جو تندور اڄ به اتي آهي. چوٽيپيءَ تي زائرين ۽ طالب سڄو سال چوٿيرا پائين ٿا ۽ هر سال 21 رجب تي فقراءَ جو اجتماع ٿيندو رهي ٿو ۽ ساڳي تندور تي وڏو روت پچائي گڏجي کاڌو وڃي ٿو. هن رسم جو اهميت بودلي فقير جو فقراءَ ڪري ٿو. اهي تن تي ڳاڙهو لباس پهريين ٿا ۽ هر سال ان رات هتي نئون لال علم لڳائين ٿا. هيءَ رات قلندر جي ميلي جي ٻڪيءَ واري رات سڏجي ٿي.

هاڻي ڪجهه سالن کان ضلع جي زور آور انتظاميا جنهن کي پيو ته ملنگن جي خودسوزيءَ تي نه ڪوئي قياس ۽ نه ڪهل آهي، پر هنن جي طريقت وارو راڳ-جنهن ۾ هنن جي جگر چاڪ جي احتجاجي آه جو آواز هوندو آهي، سو به بند ڪري ڇڏيو آهي.

قلندري طريقت ۾ طالب ٿيڻ جو رسمي طريقو

هن وقت سائين گل محمد شاهه لڪياريءَ جو فرزند سيد مراد شاهه لڪياري قلندري طريقت جو پيشوا ۽ سيوهڻ جي چوڏهن ٿي ڪافين جو سردار آهي. وٽن جڏهن به ڪو طالب ٿيڻ لاءِ وڃي ٿو ته طالب جي قبوليت کان پوءِ حجر گهراڻي سندس مٿو، مڇون، ڀرون ۽ ڏاڙهي ڪوڙائي.. الفڻي پهراڻي، لال لانگوتو ٻڌرائي، ڪنٺ ڪنڌ ۾ پارائي، شهر جي مگٽيءَ بعد ڪيس مهر لڳائي، چاليهن ڏينهن جي چلي جو امرڪن ٿا. جنهن ۾ چڙ، ڪاوڙ، نفرت، ۽ لڄ منع آهي. چاليهن ڏينهن بعد ملنگ موتي اچي حاضري پري ٿو ته ڪيس چوڏهن ٿي ڪافين مان ڪنهن به هڪ تي وڃي ويهڻ جو چون ٿا.

قلندري طريقت جي طالبن جون ڪافيون

سيوهڻ شهر ۾ جيڪي چوڏهن ڪافيون آهن، سي قلندري طريقت جي مختلف مهنڊار طالبن جي نالن سان منسوب آهن. اهي ڪافيون زائرين لاءِ قلندري مسافر خانو آهن، جتي ملنگ خدمت واسطي هر وقت موجود هجن ٿا. انهن ڪافين جا پنهنجا پنهنجا راج ۽ مريد ٿي ويا آهن، جيڪي جڏهن سڪائون ڪڍي درگاه تي ايندا آهن ته اچي پنهنجي پنهنجي واسطيدار ڪافين ۾ ٽڪندا آهن ۽ خير خيرات به اتي ئي ورهائين وندين ٿا. ميلي ۾ هي ڪافيون لنگر جون بنيون هلائين ٿيون، جنهن جو ثمر ميلي کان اڳ ملنگ وڃي لال جي مريدن وٽان گڏ ڪري ڪڍي اٿي رکندا آهن.

سيوهڻ جي سڀني ڪافين ۾ سڄي ملڪ اندر مشهور پناڻ واري ڪافي آهي، جتي هر روز صبح شام اٽڪٽ لنگر هلي ٿو. جتان نه رڳو مسافر ۽ زائرين پر اڌ کان وڌيڪ سيوهڻ شهر به صبح شام وٺي کائي ٿو. سڄي اونهاري ۾ ٿڌي پاڻيءَ جون سيپلون هلن ٿيون. شهر کان سواءِ ريلوي اسٽيشن، بس اسٽاپ، اسڪولن ۽ اسپتال تائين پاڻي پهچايو وڃي ٿو. شهرين کي گهرن لاءِ به ٿڌي پاڻيءَ جا ڪولر پري ڏنا وڃن ٿا، جنهن جو ڪوئي حد حساب نه هوندو آهي. چون ٿا ته هيءَ پناڻ جي ڪافي به پهريان ٻين جهڙي عام ڪافي هئي. فقير فصلن جي

چون ٿا ته حضرت لال شهباز قلندر چوٽييءَ واري عدالت جي تخت تان لٿو شهر ڏانهن پئي آيو ته وات تي چٽو آمراڻي مليس جيڪو شريعت جو صاحب ۽ درويش هو. هو ماڻهن جا گناهه ٻڌرا ڪندو هو. ڏوهيءَ کي ڪپو پاڻيءَ جو پياريندو هو ۽ جي هو ڏوهاري واقعي هوندو هو ته سندس مقعد مان ڪرڙو ٻاهر نڪري ايندو هو. جنهن سان مٿس ڏوهه ثابت ٿيندو هو. حضرت عثمان مروندي لال ڪيس چيو ته چٽا ڳالهه ٻڌ: تنهنجي پيڻ شهر ۾ ننگي نچي ٿي پئي، تنهن کي ڪڏهن ڏٺو ٿئي؟ وٿين ٿو ماڻهن جا عيب اگهاڙا ڪندو! جن کي خدا نه اگهاڙو ڪيو آهي. چون ٿا ته چٽي آمراڻيءَ وٽ پوءِ سندس پيڻ اڳيان آئي. درويش ڪيس ڏسي چيو ته هي ڇا آهي؟ هي وٺ ڪپڙا وڃي پاڻي اچ. مائيءَ ورائيس ته نه نتي پهريان. درويش هن شهر ۾ ڪوئي مرد نه آهي، تنهنڪري ستر اجايو آهي ۽ تنهنجي نفرت ۽ ڪاوڙ بي سبب آهي. چون ٿا ته انهيءَ کان پوءِ چٽي درويش جي اها مٽي ٿي سڪي وئي جيڪا اڄ به سيوهڻ ۾ سندس قبر تي سُڪي رکي آهي. چٽي آمراڻي جي ان پيڻ جي به اُتي ئي ستيءَ جي نالي سان قبر آهي، جتي هاڻي ڪوئي به مرد وڃڻ منع آهي.

قلندر پوءِ سڌو شهر ۾ آيو ۽ ڪنهن مولويءَ جي مدرسي ۾ وڃڻ بجاءِ رندين جي پاڙي ۾ وڃي رهي پيو. تاريخ ۾ بغاوت جو ان کان وڏو شايد ڪو مثال هجي. چون ٿا ته قلندر اتي سڄ جو وڏو مڇ ٻاريو، جنهن جي روشنيءَ ۾ اتي انڌ جو ڪوڙو ڪوئي گنهگار نٿي آيو. هڪ ڏينهن ڪنهن مولويءَ مجال ڪندي قلندر ڏانهن ڪرڙو اماڻيو ته رمضان شروع ٿيو آهي، سو رات روزو رکجو. قلندر اهو ڪرڙو مڇ ۾ اچلي رلي وجهي سمهي رهيو ۽ سڄو مهينو ئي ستو رهيو. عيد جو چنڊ ڏٺو، ماڻهن وڃي اٿاريس ته سائين چنڊ ڏٺو آهي. عيد ٿي آهي! قلندر ڏيرج سان ورائيو ته ابا جي عيد ٿي آهي ته اسان جو به ڪرڙو پڪل آهي، گهٽيءَ جي ڪائي ڳالهه نه آهي.

قلندر جا ملنگ، عاشقن طرفان انڌير نگرِي چرٻت راجا جو تخت التائڻ واري ڏينهن کان، هن شهر کي التو تصور ڪن ٿا ۽ التي رسم جي احتجاج جو رواج روا رکيو اچن ٿا. هو پنهنجو وجود چرسن ۾ چرخ ڪريو سلفين ۾ سلگايو ٿا هلن. رنڊيون وٺيو قلندر جي مينڊيءَ جا سهرا ٿا ڳائين. ڪافين تي رنڊيون رهائي، راڳ ناچ ڪرائين ٿا. پني پيٽ ڪتي کي ٽڪر وجهن ٿا. ڪپڙا ڪارا، ڳاڙها، پيلا پهرين ٿا. پر هي وجود جون خود سوزي رسمون اهو ئي انڌو عقيدو بڻيل آهن جنهن خلاف نفرت جو اظهار ئي قلندري طريقت بڻي هئي. تنهن کان سواءِ هي نشي، پٽ ۽ بدعالميءَ جون رسمون ته ايران ۽ آذربائيجان وارن تانڊن جو دونهن آهن، سنڌ جي رسم راهه ته صبر، سادگي، ۽ زنده آميد آهي.

طريقت جا پوءِ لڳ پنهنجي پيشوا کي ڪا چوڪري قبر تي پيش ڪرڻ جهڙي حرڪت ڇو ڪندا؟ ڪو هي ملائڪي طريقت جا پيروڪار آهن؟ اهڙو ڪم انهن جو عقل ئي ڪري سگهي ٿو، پر جن لاءِ شاھ سائينءَ چيو هجي:

ڪاڪ نه جهليا ڪاپڙي، موهيا نه ڪنهن مال،
جي چورين ڏنا چال، ته به لاهوتي لنگي ويا.

ڪچي ڪاچوتي، نانگن ٻڏي نيھن جي،
جهڙا آيا جڳ ۾، تهڙا ويا موتي،
تئين جي چوتي، پورب ٿيندي پڌري.

سيوهڻ ۾ ستي جتيءَ جي روايت رهي آهي، انهيءَ روايت جي رسم طور شايد ڪنهن وقت ڪا چوڪري وصل جي اميد جي اهڃاڻ طور ستي ڪري ويهاري ويندي هجي ته اها جدا ڳالهه آهي. خود قلندر کي به طالب جي حيثيت ۾ ستيءَ جتيءَ طور ڳڻيو وڃي ٿو، ڇو ته قلندر کي به ستر وارو لانگوتو سدائين ٻڌل هو. پر قلندر ستي جتيءَ جي رسم جي خلاف هو ۽ سندس لانگوتي جو ستر ان کان اتر هو. ميلي جي رسمن جو رواج به پوين پيدا ڪيو، قلندر پنهنجيءَ منزل تي هر رسم جي پنڌ کان آزاد هو.

اوليائن جا ميلا ۽ انهن جون رسمن حقيقت ۾ روحاني وصل جي تمثيل طور ٿين ٿا، انهن جي ڪابه جيئن جو تينن معنيٰ نه آهي. هر رسم ڪنهن نه ڪنهن روحاني رمز جو اهڃاڻ هوندي آهي. تنهنڪري رسم پلي مقبري اندر اڪيلي چوڪري ويهارڻ واري هجي يا مينديءَ ۽ پڪيءَ واري هجي ته ان جي ساڳي سماجي رسم واري معنيٰ وٺڻ غلط آهي. ميلو اصل ۾ عاشق جو خدا سان موت مهل وصل جي اميد جو اهڃاڻ آهي. ميلي واري شادي تنهن طالب جو روحاني وصل آهي، جنهن زندگيءَ جي اميد جي ڪنوار پنهنجي اندر جي اڻ ڄاتي ۾ سينگاري ويهاري، جا طالب جي جسم جي موت مهل، ڪافر ڪوت مان آزاد ٿي، وڃي اڻ ڄاتي پنهنونءَ سان وصل جو پاند پائي ٿي ۽ چوي ٿي:

محب مئيءَ جي گهر آيو،
ميندڙي مون اچي لايو.

پر اها اميد قلندر جي ڌمال تي جڏهن رقص ۾ هوندي آهي ته پاڻ کان اهڙيءَ ريت بي نياز هوندي آهي، جو پنهنون پاڻ ان لاءِ پريشان بيٺل هوندو آهي. تنهنڪري لطيف سائين چيو هو:

مد ۾ چٽا، متر، مڱ جوئر ۽ ڪڻڪ وغيره جي ول وني گڏ ڪندا هئا، جنهن مان ان ڪڍي رکندا هئا، جيڪو ڪافيءَ ۾ لنگر ڪري استعمال ڪندا هئا. نيٺ هڪڙي وقت کان هنن چانهن مانيءَ جو محدود هڪ وقتي لنگر عام شروع ڪيو ۽ پوءِ ڪجهه وقت بعد منجهند ۽ رات جي مانيءَ ۾ ڍوڍي، دال، ڪورمي ۽ پلاءَ کي به شامل ڪري ڇڏيائون. اهو لنگر ڪيترن سالن کان مستقل طور بغير حساب هلي رهيو آهي. هاڻي اهو خرچ ڪٿان ٿو اچي، ڪير ٿو پئسا ڏئي، ڪنهن کي ڪاڻي ڪل نه آهي ۽ هر ڪوئي حيران آهي. هاڻ هن ڪافيءَ جي ڪنهن قلعي جيڏي بلڊنگ آهي، جتي قلندر جي مزار ۽ مقبري کان وڌيڪ سجاول مزارون ۽ مقبرا آهن. ڊگهين قبرن تي ريشم ۽ بخمل جا پٽ پيل آهن، جن تي قول ۽ پئسا سجائي رکيل آهن. اڳي ته اتي مقبرن ۾ ايئرڪنڊيشن به لڳل هئا، جيڪي نه ڄاڻ ته هاڻي ڪهڙي سبب ڪڍي ڇڏيا اٿن. پناڻ جي هن ڪافيءَ جي ڍوڍي ۽ دال جي لنگر تي لنگهڻ واري لوڪ جون تمام ڊگهيون قطارون لڳن ٿيون ۽ پناڻ جو ونڊ اڪت هلي ٿو. ان کان سواءِ شهر جي آفيسرن ۽ ٿاڻي جي مهمانن لاءِ هن ڪافيءَ مان خاص کاڌا کڻي پڄاڻن جون پڇاريون به هلن ٿيون. مٿن منشي مالڪيءَ جا اڻ تصديق افواهه به ٻڌجن ٿا. بهرحال اهو لکين رپين جو هر روز ۽ هميشه هلندڙ حيرت پريو خرچ ڏسي قلندري رضا تي ايمان کان سواءِ ڳالهه عقل کان ٻاهر آهي.

قلندر جي ميلي جون رسمن

چيو وڃي ٿو ته قلندر لعل شهباز جي سالياني ميلي ۽ ان جي رسمن جو بنياد سن 674ھ ۾ سندن وصال جي پهرئين سال ئي سندن وڏي خليفي سيد علي سرمست رکيو هو. ميلي جون سموريون رسمن شاديءَ جي ڪاج جهڙيون آهن ۽ هي ميلو قلندر جي وصال جو جشن تصور ڪري ملهائيو وڃي ٿو. اهو به عام مشهور رهيو آهي ته هر سال هندن جي هڪ چوڪري قلندر سان پرڻائي وڃي ٿي. مولوين کي شايد ڪاوڙ ۽ اعتراض هجي ته شريعت موجب مماتيءَ ۾ شاديون ناجائز ٿين ٿيون ۽ ڳالهه عقل کان ئي ٻاهر آهي.

قلندر پنهنجي سڄي حياتي لانگوت بند رهيو ۽ هن پنهنجي غسل واري ملي کي ئي اهو لانگوتو لاهڻ نه ڏنو. روايت موجب: جڏهن غسل وقت ملي لانگوتي ۾ هٿ وڌو ته قلندر کيس فرمايو:

ايا ملا مڪن ظاهر، سراسر مردان را

قلندر جي رسمي طريقت جا پيروڪار به اهوئي لانگوتو رسمي طور ٻڌندا اچن ٿا ۽ کي ته جنسي عضون تي لوهه جا ڪڙا چاڙهي ڇڏين ٿا. اهڙي

اديون! ور اگهاڙ، وهانءُ جنهن وساريو،
جيڏيون! ڇڏي جاڙ، سڀ ننڳيون ٿي نڪرو.

هاڻي ته خير پراڻي عشق ۽ سادگيءَ وارو زمانو نه رهيو آهي ۽ فيض جي

لفظن ۾:

جنهن جُرم عشق پي ناز تها
وه گنهگار چلي گئي

هي سائنسي زمانو آهي جنهن ۾ ماڻهوءَ جي عمل جو محرڪ فطري تخليقي سرگرمي ۽ ڪارج تهذيب ۽ تمدن جو معروضي حسن ڄاتو وڃي ٿو. اڄ عشق ۽ سادگيءَ وارو اهو پراڻو زمانو نه آهي، پر دنيا ته بهرحال اميد تي ئي قائم آهي. تنهنڪري زندگيءَ جي اڳڻ تي هي شاديون ۽ شادمانا به هوندا ته نراسائيءَ جا ننگا ناچ، بي خودي ۽ بي باڪيءَ جا آزادي اعلان به پڙڪندا رهندا.

قلندر جي ميلي جي ڳڪي

21 رجب جي رات، قلندر جي ميلي جي ڳڪي چوٽيپيءَ واري اوچي عدالتي ايوان تي پوندي آهي. هيءَ خالص فقراڻي رسم هوندي آهي، جنهن ۾ سيوهڻ جي چوڏهن ئي ڪافين کان سواءِ پري اوري جا سڀ فقير اچي حاضر ٿيندا آهن. ان رات چوٽيپيءَ تي لال جهنڊو چاڙهيو ويندو آهي، سڄي رات صوفياڻو راڳ ٿيندو آهي ۽ اتي قائم مڃ تي پڪل روت ورهائبو آهي.

قلندر ۽ رجبِيءَ واري رات

ڳڪيءَ کان پوءِ قلندر تي 27 رجبِي لڳندي آهي، جنهن ۾ هزارن جي تعداد ۾ عام خلق هڪ رات لاءِ اچي گڏ ٿيندي آهي. انهيءَ رات هڪ وڳي کان پوءِ درگاه جا دروازا قائم ڪري، سجاده نشين سيد مزار تان لهڻ وس جوڳيون چادرون لاهي، ان کي نئين سر سڃائيندا آهن. دروازا کلندا آهن ته ماڻهو پنهنجي اميدن جون چادرون اٿي وجهندا آهن ۽ وري ورڪا شروع ٿي ويندي آهي.

سيوهڻ ۾ رجبِيءَ جي خلق کڻڻ لاءِ سڄيءَ سنڌ مان پلن گهوڙن وارا ٿانگا اچي پهچندا آهن، جيڪي پوءِ ميلي تائين پيا خلق کڻندا آهن. ڇو ته ڳڪيءَ کان وٺي لاڳيتو هوريان ڏاڍيان هن ميلي/شاديءَ جي جڳ پئي سيوهڻ ۾ پهچندي آهي ۽ رستن تي پلن گهوڙن جي ٽاپ، ٽاپ ۽

هڪلينڊڙن جي هي، هي جو هُل لڳو پيو هوندو آهي. پر اڄڪلهه موٽر سائڪل رکڻ جي گهڻائيءَ سبب، گهوڙي ٿانگي وارا گهٽجي، هاڻي بنه بند ٿي ويا آهن.

پندرهن شعبان واري عيد جي رات قلندر جي ميندي

رجبِيءَ کان پوءِ پندرهن شعبان واري عيد تي سيوهڻ ۾ خلق گهڻي اچي لهي ٿي. هن رات تي بوبڪن وارا ڳهيراڻي سيد قلندر جي ميندي ڪندا آهن، جنهن جو اهمتمام جمن جتيءَ جي ڪافيءَ جو فقراءُ ڪندو آهي. ميندي اميد جو اهڃاڻ آهي، جنهن جو رنگ ڳاڙهو آهي. ميندي اسان گهوت کي لائيندا آهيون ۽ ڪنوار کي ڳاڙها ڪپڙا پارائيندا آهيون. اسان وٽ خوشيءَ ۽ غميءَ جي رسمن جو رنگ لال ئي آهي. گلاب جو گل آهي، اجرڪ آهي پنهي موقعن ۾ ڪم آڻيون ٿا.

جمن جتيءَ جو اڌ ڊنل حالت ۾ پيل مقبرو

سيوهڻ شهر جي اڀرندي ۾ درياءُ وارو بند وٺي هليو ته سيوهڻ شهر نه پر دريائي ڪڇي جو ڪو قديم ڳوٺ لڳي ٿو. انهيءَ بند سان جمن جتيءَ جو اڌ لڙهيل مقبرو آهي، جنهن لاءِ درياءُ ۽ اولياءَ جي ضد ۽ زور آزمائيءَ جي هڪ ڪهاوت مشهور آهي، جنهن موجب: جمن جتيءَ جي مقبري جو اڌ دريا جي بادشاهه خضر ڏانو آهي، باقي اڌ جمن جتي ڏاهڻ نٿو ڏٺيس. درياءُ ڪيترائي ڀيرا پاڻي آيو آهي پر چڪڻ تي رڙي، رڙي واپس ويو آهي. چون ٿا ته جنهن ڏينهن جمن جتيءَ جي مقبري جو باقي اڌ به خضر لوڙهيو ته اهو ڏينهن ئي قيامت جو هوندو.

خضر خدا جو استعارو آهي. خدا طالب کي جسم فانيءَ ۾ ماري ان جي وجود جو جڻ اڌ مقبرو ڏاهي ٿو، پر طالب جي اميد ان جي وجود جو باقي اڌ آهي، جنهن سان هن خدا جي محبت کي چئلينج ۽ جيس ڪيو آهي، تنهن جو فيصلو انصاف واري ڏينهن تي آهي.

قلندر شهباز جي ميلي جون ٽي ڏهاڻون

پندرهن شعبان واري عيد کان پوءِ 18، 19 ۽ 20 شعبان تي قلندر جو ميلو لڳي ٿو. ميلي ۾ سڄي ملڪ منجهان لکين ماڻهو اچن ٿا، خاص طور پنجاب ۽ ملتان جا ماڻهو، وڏي حب ۽ جذبي سان اڳواٽ ئي پهچن ٿا. سڄي شهر جا روڊ رستا، گهٽيون ۽ بازارون بحر بٽجي وڃن ٿيون، جن ۾ ماڻهن جي سمند جون چوليون پيون لهرائيون آهن. نعرا نغارا، رڙيون ۽ پوڪارون- قلندر مست-مست لال، لڳي پئي هوندي آهي.

عقيدتمند لال باغ مان چوويهه ڪلاڪ چار ئي ڏينهن دهلن ۽ ڌمالن سان چادرون کڻي ٻن ميلن جو پنڌ ناچ نچندي مزار تي پهچن ٿا. اميد ۽ عقيدت جا هي رنگ پسي، انسان تي پيار ۽ قياس اچي ٿو. چادر جي رسمي عقيدت جي پويان اهو جذبو ڪارفرما نظر اچي ٿو، جنهن اڳيان انسان دنيا ۾ جسماني ۽ روحاني طور اگهاڙو پيدا ٿئي ٿو، جسماني اوگهڙ ته ڪپڙو پهري ڍڪجي ٿي پر روحاني اوگهڙ ڍڪئي نٿي ڍڪجي. تڏهن لطيف سائينءَ دعا گهري هئي ته:

ستر ڪج ستار، آءُ اگهاڙي آهيان.

هيءَ ستر ۽ اميد جي اها چادر آهي جا اڻ ڄاتي ۾ اوھري انسان پنهنجي روح مٿان رکي ٿو، جا موت مهل ميت مٿان وڌي وڃي ٿي ۽ قبر کي پڙ ڪري پارائي وڃي ٿي.

اسان تتان آٿيون، جتي کنهيو ناه،
جي وڃون تنهن ونهائ، مٿئون لوئي نه لاهيون.

لال باغ جي ڪاري مٽيءَ وارن چشمن ۾ ماڻهن جي وهنجڻ ۽ ٽپيون ڏيڻ جي لڦائن ۾ عقيدت جا عيب اگهاڙا ڏسجن ٿا. لال باغ ڏانهن ويندي ۽ ايندي روڊ جي ٻنهي پاسي ٽانگن جي چوويهه ڪلاڪ قطار در قطار ڇج ڍوآئيءَ جي ڍوڙ ڏسي، ويساهه پوي ٿو ته هيءَ ڪنهن غيب جي راجا جي شادي آهي. جنهن راجا لاءِ هر سال لکين ڄاڃي زندگيءَ جي ڪنوار وٺي هتي پهچن ٿا ۽ غيب جي گهوت سان ان جا پاند ٻڏي—پاڻ روئي، نچي ۽ ڳائي واپس ورن ٿا. ٻارهن مهينا پاڻ کان زندگيءَ جي جدائيءَ ۾ سرگردان رهي، هو موتي اچي ڌمال تي رقص ڪن ٿا. بي خوديءَ ۾ هڪ قدم اڳتي—هڪ قدم پوئتي ڪندي، اکيون آسمان ڏانهن کڻي پوءِ پيرن ڏي ڪندي، ڪنڌ هاڪار ۾ ته ناڪار ۾ ڪندي، ٻئي هٿ انهن جا مسلسل آسمان ڏانهن، تن جي اشهد آگرين ۾ ميار سان گڏ—ٻئي ثابتيون هجن ٿيون.

ميلي جا ٽئي ڏينهن صبح کان رات تائين ۽ رات کان صبح تائين قلندر جي روزي جي چؤطرف زبردست ماتم ٿئي ٿو، ۽ ٽئي ڏينهن قلندر جي روزي جي ايوان اندر صبح شام زبردست ڌمال ٿئي ٿي. اهڙيءَ طرح ميلي جا ٽي ڏينهن ڌمال ۽ ماتم ڪري، پير ۽ اکيون سڄائي، پنيون ۽ ڇاتيون چلهي، غيب جي ڪاڄ جا هي ڄاڃي واپس ورن ٿا.....!

ارڙهين شعبان تي صبح جو پهرين ڌمال سان ميلو شروع ٿيندو آهي. ميلي جي ڌمال ۾ چوڏهن ئي ڪافين جو فقراءَ لهي نچندو آهي. ميلي جا ٽيئي ڏينهن صبح جو ميلي جي ڌمال ٿيندي آهي ۽ شام جو روز لال جي ميندي نڪرندي آهي. پهرئين ڏينهن 18 شعبان تي، سيد گل محمد شاهه جي گهران ميندي نڪرندي آهي. ٻئي ڏينهن تي، ميراڻي هندن طرفان ۽ ٽئين ڏينهن تي، قانون گوهندن طرفان ڪڏ واري پاڙي مان ميندي نڪرندي آهي. ميندي ڪڻڻ کان اڳ ڳاڻڻيون لال جي مينديءَ جا ڳيچ ڳائين ٿيون، شام جو پنجين وڳي ميندي سازن ۽ سرن سان ڪجي ٿي، خاندان جو هڪ خاص ماڻهو ميندي جو ٿالهه مٿي تي کڻندو آهي، جنهن مٿان ڪي ماڻهو ريشمي چٽي جهلي هلندا آهن. مينديءَ جي پويان ماڻهن جو وڏو قافلو هوندو آهي. فقير ۽ ڳاڻڻيون مينديءَ سان گڏ ڳائيندا هلندا آهن. سج لهڻ وقت جڏهن ميندي درگاهه جي در اڳيان پهچندي آهي ته ڳاڻڻ واريون عورتون اُتي روئي بيهي رهنديون آهن. ميندي ڪڻڻ وارا مرد ايوان ۾ بيٺل ماڻهن جي وڏي سمنڊ منجهه سير ڪري ڪاهجي پوندا آهن ۽ درگاهه جي اندر پهچي مينديءَ جا پيالا ڏکڻ طرف مزار جي پيرانديءَ ۾ فرش تي جڏهن هارين ٿا ته عجيب منظر ٿي وڃي ٿو. رڙيون، ريهون ۽ ڀُڪارون پئجي وڃن ٿيون، جوشيلا ماڻهو تپا ڏئي مزار اندر ڪاهجي پون ٿا ۽ مزار مٿان پيل پڙن کي پٽي پري ڪرڻ جي ڪوشش ڪن ٿا، ڪي وري مزار جي ڪٽهڙيءَ جي پايڻ تي مٿي چڙهي وڃي چادرن کي چنن ٿا، نيٺ مجبور ٿي انهن عاشقن کي لنيون هڻي لائو وڃي ٿو. ڪجهه همراهه لنيون کڻي تربت واري ڪٽهڙي جي اندران بيهي رهن ٿا ته پيڙيندڙ رش ۾ زبردست ماتم شروع ٿي وڃي ٿو، جيڪو مغرب جي اڏان تي بند ٿئي ٿو. تنهن کان پوءِ ٻاهر پراڻي علم جي هيٺان وڏو ماتم ٿئي ٿو. ميلي جا ٽئي ڏينهن اهو معمول رهي ٿو. مينديءَ تي اهڙو ماتم ڏسي جيءُ جهري پوي ٿو، ان کان وڏو وجود جو احتجاج ٻيو ڇا ٿي سگهي ٿو؟!

شهر کان سواءِ لال باغ ۾ به ميلي جون وڏيون بزارون سجن ٿيون. هونئن عام ڏانهن ۾ اتي جي ويراني حياتيءَ جي باغ جو چڻ استعارو لڳندي آهي. لال باغ ۾ شاميانن جون خوبصورت ڪافيون جوڙي پنجاب ۽ ملتان وارا مسافر وڏي شان ۽ مان سان رهن ٿا. ڪافين جي ٻاهران لال جا ٻڪرا ٻڏا بيٺا هوندا آهن، جن مان هڪڙا ڪهيو پيا ڪائيندا آهن ته ٻيا ٻڪرا ڳچين ۾ ڳاڙها ڳانا پايو ڪسڻ لاءِ ڪر پيا ڪندا آهن. ماحول مان ائين پيو لڳندو آهي ته چڻ ڪو ماڻهو هتي حج ڪرڻ آيا هجن.

غزل

دُ غِيف، دُونج يڈ بناغج دُون لآڙ لِي دُ قِيشل،
 فِيند بَدڪاڙ لِي فَاصل، قِي بَد ڪاڙ لِي دُ قِيشل.
 پِئڻل بَدلآل دُ غِيفس، بي اِي صاڙبندا! نِل بيِن،
 لِي جَدبيل دُ دِينوايي، بند باڙاڙ لِي دُ قِيشل.
 بي اِي اَصَدب، بناقي! بناغ، پَوڻف دَا دُ دُئي،
 قُو لَل اِڏ پِاڙي وِشَلِس قَلدُ وَاڙ لِي دُ قِيشل.
 لَڙا لڪوڻف لِي قُوئي: فَاڙا! غَلدَاڙ غُو لِي دُ قِيشي؟
 بَدل دُ اِي ل اِيند اِي، اِڏال اِيند اِي دُ قِيشل.
 ڪلبي ف فَا قَلدُ بَد لَل لَلالچ دِي ل بِنيب يَد ل،
 لَفد لَڙال بَد اِي ل يُو قِي قُو صِي پِس، ي اِڙ لِي دُ قِيشل.
 اِفد پِئوي پِئوي ي اِڙل! تُرا اِي ل ڪَنقو اِي پِو پِل،
 غُو ڪُو پِس دُ لَڙا بَد بِنجل! بُو اِي ل دُ اِي دُ قِيشل.
 لَل ”غِشَلال لَڙو لَڙي“ قُو ي اِڙ ڪُو اِصِي لَلِيشوڙل،
 لَلالچ لِي قَلدُ ڪَفد، قُو لَل بَد دُ اِي دُ قِيشل.

حوالا:

1. ميمڻ، عبدالمجيد سنڌي، ڊاڪٽر، ”سوانح حضرت قلندر لعل شهباز رح“، ڪنڊيارو: روشني پبليڪيشن، ڇاپو پهريون، 2007ع ص 20.
2. بلوچ، نبي بخش، ڊاڪٽر، ”جامع سنڌي لغات“، ڄامشورو: سنڌي ادبي بورڊ، جلد چوٿون، ڇاپو پهريون، 1985ع ص 1781.
3. قاسمي، غلام مصطفيٰ، ”دمادم مست قلندر“ ڄامشورو: شهباز ميلا ڪميٽي، ڇاپو پهريون، 2008ع ص 77.
4. قاسمي، غلام مصطفيٰ، ”لعل شهباز سوونيئر“، سيوهڻ: ميلا ڪميٽي.
5. سيد، در شهوار، ڊاڪٽر، ”دمادم مست قلندر“، ڄامشورو: شهباز ميلا ڪميٽي، ڇاپو پهريون، 2008ع ص 71، 72.
6. قاسمي، غلام مصطفيٰ، ”لعل شهباز سوونيئر“، سيوهڻ: ميلا ڪميٽي.